



Joyce Guillaumier

Is-Sonata Barokka

Il-kelma *sonata* ġejja mil-Latin *sonare*, jiġifieri MUŽIKA LI TINDAQQ, bhal ma *cantata*, ukoll mil-Latin, tfisser MUŽIKA LI TITKANTA. Sas-Seklu 18, kienu ghadhom jintużaw il-frażijiet ‘*si suona*’ u ‘*si canta*’ biex jiddiferixxu bejn mużika strumentali u vokali.

Id-distinzjoni bejn *Cantata-Sonata* kienu l-kliem, jew ahjar il-poeżiji, li kienu jiżdiendu mal-partitura (mużika) minghajr ma jinfluwenzaw bl-ebda mod il-burdata jew l-andament tal-mużika, (ghalkemm kien hemm eċċezzjonijiet bhas-*Sonata sopra Santa Maria* ta’ Monteverdi li kellha partitura inkorporata mal-mużika u mhux miżjuda biss) Min-naħa l-oħra, il-*Canzona Sonata* kien stil vokali addattat għall-użu strumentali. Normalment, iżda, insibu li għal sekli shaħ, il-kliem *sonata* u *cantata* kienu jirreferu għal xoghlijiet imdaqqa jew kantati. Id-Dizzjunarju tal-Mużika ta’ Rousseau (1767) jghid, “Is-Sonata hi għall-istrumenti dak li l-Cantata hi għall-vuċi”

Saž-żmien li fih ghex Arcangelo Corelli (1653-1713), is-*sonata* kienet evolviet f’żewġ tipi polifoniċi jew fis-‘*sonata da chiesa*’ u fis-‘*sonata da camera*’, isimhom magħhom – sonata li tindaqq fil-knisja u l-oħra li tindaqq fil-kmamar jew swali.

Is-*sonata da chiesa*, miktuba għall-vjolini u għall-baxx, jew *continuo*, kellha tifsila stabbilita - normalment b’introduzzjoni *lenta*, *allegro* fi stil ta’ fuga, moviment kwiet *cantabile* u *finale allegro*, miktub f’forma binarja. Din l-iskema, iżda ma kinetx definita b’mod eżatt u ċar biżżejjed sakemm ix-xoghlijiet ta’ Johann Sebastian Bach (1685- 1750) u Georg Frederick Haendel (1685-1759) ipprovdew il-baži ghas-snin ta’ wara, anke sas-Seklu 19, bhal ma wiehed jista’ jara fix-xoghlijiet ta’ Boccherini.

Is-*sonata da camera*, għall-ewwel, kienet tkun iffurmata kwazi esklussivament minn mużika taż-żfin bhal boureeċ, passacaglia, minwett u ohrajn. Iżda mal-wasla ta’ Bach u Haendel kompożizzjonijiet simili bdew jinqatghu mill-



forma tas-sonata u jiżviluppaw fi *suites* jew *partitas*, jew *ordres*, skond il-Lingwa. Meta mal-movimenti kien jiżdiend il-preludju, ix-xogħol kien jissejjah *overture*. Ghalkemm wara dan l-iżvilupp kien hemm kompożituri li bdew ihalltu s-*sonata da chiesa* mas- *sonata da camera*, Bach żamm distinzjoni netta bejn it-tnejn. Tant hu hekk li, minkejja li ma baqax juża ż-żewġ titli, is-sonati tiegħu jintgħarfu mill-ewwel, u wiehed jista’ jghid anke mit-tifsila ta’ liema definizzjoni huma, jiġifieri jekk humiex *sonate da chiesa* jew *sonate da camera*. Għalhekk mis-sitt sonati għall-vjolin, in-numri 1, 3 u 5 huma *sonate da chiesa*, waqt li n-numru 2,4 u 6 huma *sonate da camera* jew *partitas*. Bach kien wkoll wiehed mill-ewwel kompożituri li intenzjonalment qasam il-linja melodika bejn l-istrument solo u t-tastiera. Qablu, il-melodija kienet tithalla esklussivament għall-istrument solo.

L-isem *sonata* jinghata wkoll lil madwar 500 kompożizzjoni ta’ Scarlatti(1685-1757, is-sena 1685 kienet sena eċċezzjonali għall-mużika bit-twelid ta’ tliet kompożituri kbar!) Dawn huma ippubblikati bhala *Essercizzi per il gravicembalo*. Hafna minnhom inkitbu f’moviment wiehed maqsuma f’żewġ partijiet, jiġifieri fil- *binary form*, biż-żewġ partijiet iżommu l-istess tempo u jagħmlu użu mill-istess materjal tematiku għajr għal xi differenzi żgħar fit-tempo minn sezzjoni

ghal ohra. Hafna minnhom inkitbu f'pari, b'sonata minnhom fi kjavi magġura u l-ohra fi kjavi minuri parallela. Il-kitba taghhom kienet tkun wahda virtwożistika, inventiva u varjata għall-ahħar.

Xogħlijiet għal strument solo, bil-*continuo* jew *ripieno*, kellhom jiffurmaw il-baži għall-*concerti* li bdew jinkitbu wara. Il-Kuncerti Brandenburg ta' Bach huma eżempji eċċellenti ta' dawn. L-istess huma it-*trio sonatas* ta' Vivaldi (1675 - 1741) li kitibhom waqt li kien qed jikkomponi l-kuncerti tiegħu.

Is-sonata giet fl-aqwa tagħha mat-tmiem tal-Barokk (circa 1770) meta fl-epoka Klassika saret tfisser hafna iktar minn ġeneru mużikali, għax

żviluppat fl-hekk imsejha *Sonata Form*. Din kienet essenzjali biex seta' jiġi organizzat il-hafna materjal tematiku li nsibu f'xogħlijiet kbar. Matul il-hamsin sena jew ftit iktar li s-sonata hadet biex minn kompożizzjoni għal strument jew tnejn tinbidel f'forma fundamentali u essenzjali għall-kitba ta' xogħlijiet imponenti u meraviljużi (l-ahħar Brandenburg Concerto inkiteb fl-1771), il-mużika baqgħet tiżviluppa mhux biss fuq il-livell filosofiku u tematiku, imma anke bl-introduzzjoni u l-izvilupp ta' l-istrumenti.

Wiehed ma jistax ma jammettix li s-sonata, sew jekk *da chiesa* jew *da camera*, kellha effett enormi fuq il-mixja tal-mużika fil-Punent, forsi hafna iktar minn dak li pprevedew l-ewwel esponenti tagħha!

LA AMUSEMENT

Tel: 2169 2126

Mob: 7944 8056